



# Lectio Divina

Oktubre 2021



## **Ika-3 nin Oktubre, 2021**

Ebanghelyo para sa Ika-27ng Domingo  
Kan Ordinaryong Panahon (Taon- B)

### **Marcos 10:2-16**

<sup>2</sup>Nagduman an nagkapirang Pariseo. Sinusugutan ninda Sya sa paagi nin paghapot, 'Tugot daw kan satong katugunan na suhayan kan lalaki an saiyang agom?" <sup>3</sup>Sinimbag sinda ni Jesus. "Ano an pagbuot na itinao ni Moises saindo?" <sup>4</sup>Nagsimbag sinda, "Itinugot ni Moises na suhayan kan lalaki an saiyang agom pakatapos na maggibo nin kasuratan nin pagsuhay." <sup>5</sup>Sinabihan sinda ni Jesus, "Sa katagasan kan saindong puso isinusurat saindo an tugon na iyan ni Moises. <sup>6</sup>Alagad sa kapinunan nin paglalang, isinabi ini 'Linalang nin Dyos sindang lalaki asin babae. <sup>7</sup>Huli kaini, babayaan kan lalaki an saiyang ama asin ina, masaro sa agom nya, <sup>8</sup>dangan sindang duwa magigin saro.' Kaya bako na sindang duwa kundi saro. <sup>9</sup>Kaya an sinaro kan Dyos dai pagsuwayon nin tawo." <sup>10</sup>Pag-abot ninda sa harong, hinapot giraray si Jesus kan mga disipulo dapit kan bagay na ini. <sup>11</sup>Sinabihan sinda ni Jesus, "An lalaking magsuhay sa agom saka umagom nin iba, nagkakasala nin adulteryo sa saiyang agom; <sup>12</sup>siring man an babae na magsuhay sa agom nya dangan magpaagom sa iba, nagkakasala nin adulteryo."

<sup>13</sup>May nagkapirang tawo na nagdara nin mga aki ki Jesus tanganing saiyang bendisyunan; alagad sinaway sinda kan mga disipulo. <sup>14</sup>Kan mahiling ini ni Jesus, naanggot Sya asin sinabihan sinda, "Pabayae nindong magdulok Sako an mga aki! Dai nindo sinda pag-ulangon, huli ta para sa mga arog sainda an Kahadian nin Dyos. <sup>15</sup>Sa katotoohan sinasabihan Ko kamo, an sisay man na dai umako kan Kahadian nin Dyos siring sa aking sadit dai nanggad makakalaog dyan." <sup>16</sup>Dangan kinugos Nya an mga aki, saro-sarong benindisyunan sinda sa paagi kan pagbugtak kan kamot Nya sa ibabaw kan payo ninda.

### **Giya sa paghurop-hurop asin paghiras**

"Sinusugutan ninda Sya..."

An mga Pariseo nagdulok ki Jesus sa paghapot, na buot ipasupog si Jesus. An Griegong tataramon iyo an *peirazo* o *test* sa ingles. Ini an ginibo man kan Satanas ki Jesus duman sa bukid nin tentasyon. Sa Bikol, maninigo ining apudan an pagsugot. Sa Banal na Kasuratan, an Dyos nagtatao man nin *peirazontes* sa mga tawo, alagad

mas maninigo ining apudan na pagbalo sa Bikol. An pagkakaiba iyo ini. An Dyos nagbabalo sa tawo tanganing magin masarig asin makaligtas. An mga Pariseo asin si Satanas nagsusugot tanganing mapadungkal an tawo.

### **Ano ako, parabalo o parasugot?**

*"Sa katagasan kan saindong puso isinusurat saindo an tugon na iyan... Alagad puon kan kapinunan nin paglalang, isinabi ini "Linalang nin Dyos sindang lalaki asin babaee"*

Si Moises nagsurat nin sertipikasyon nin diborsyon bako huli ta nagtutugot an Dyos kundi huli ta nangyari na an pagsuruwayan. An katuyuhan an agom na sinuwayan. An urulay ibinalik ni Jesus sa Genesis hali sa Deuteronomyo, sa Dyos hali ki Moises, sa matrimony hali sa diborsyo. Ipinapagirumdom sato an oriinal na plano kan Dyos.

### **Ano an ginigibo ko tanganing magdanay an iribanan sa laog kan pamilya?**

*"Kaya an sinaro kan Dyos dai pagsuwayon nin tawo."*

Sinaro, hali sa Griegong synezeuxen. An imahe na ginamit ni Jesus iyo an pagbugtak nin sakal sa duwang baka na saindang guyod-guyod. Huli kan sakal, nagigin magian an saindang trabaho, asin napapadali an saindang paglakbay. Iyo ini an mag-agom, nagpapatinabang-tabangan. Tuwang sinda sa sa pagbuhay kan saindang pamilya sa kabanalan asin kalusugan.

### **Pano kaming mag-agom nagtutuwang sa pag-ataman kan samong pamilya?**

---

**Ika-10 nin Oktubre, 2021**

Ebanghelyo para sa Ika-28ng Domingo

Kan Ordinaryong Panahon (Taon- B)

### **Marcos 10: 17-30**

<sup>17</sup>Kan malarga na si Jesus, may sarong lalaking nagdalagan pasiring Saiya, nagluhod sa atubangan Nya dangan naghapot, "Marhay na Maestro, anong gigibuhon ko tanganing mamana ko an buhay na daing kasagkuran?" <sup>18</sup>Naghapot si Jesus saiya. "Tadaw ta inaapod mo akong marhay? Mayong marhay kundi an Dyos sana. <sup>19</sup>Tatao

kan mga tugon: 'Dai ka maggadan; dai ka magdurog sa bako mong agom; dai ka maghabon; dai ka magsaksi nin putik; dai ka magdaya; galangan mo an saimong ama asin ina.'<sup>20</sup>An lalaki nagsimbag. "Maestro, kinukuyog ko na iyan gabos puon kan aki pa ako."<sup>21</sup>Hiniling sya ni Jesus na may pagkamuot dangan sinabihan, "Sarong bagay an ulang saimo: Lakaw, ipabakal mo an gabos mong rugaring, tawan sa mga dukha, asin magkakaigwa ka nin kayamanan sa langit. Pagkatapos, magbalik ka asin sumunod Sako."<sup>22</sup>Kan madanggog ini kan lalaki, nagmurusdot sya dangan mamundong naghali huli ta mayamanon sya.<sup>23</sup>Nangalagkalag si Jesus dangan sinabihan an mga disipulo Nya, "Pasil pa sa kamelyo maglusot sa mata nin dagom kisa mayaman maglaog sa Kahadian kan Dyos."<sup>24</sup>Nagngaralas an mga disipulo sa tataramon Nyang ini, alagad nagpadagos si Jesus sa pagtaram, "Mga aki Ko, talagang masakit an paglaog sa Kahadian nin Dyos!<sup>25</sup>Mas pasil pa sa sarong kamelyo na makaagi sa labot nin dagom kaysa sa sarong mayaman na makalaog sa Kahadian nin Dyos."<sup>26</sup>Napangalas na gayo an mga disipulo asin hinapot ninda Sya, "Kun siring, sisay palan an makakaligtas?"<sup>27</sup>Hiniling sinda ni Jesus asin sinabihan, "Sa tawo impossible iyan alagad sa Dyos, bako; huli ta an gabos posible Saiya."<sup>28</sup>Dangan nagtaram si Pedro, "Hilinga, binayaan mi an gabos asin nagsubod kami Saimo."<sup>29</sup>Sinabihan sinda ni Jesus, "Sa katotoohan sinasabihan Ko kamo, an magbaya kan saiyang harong, o mga tugang, o mga magurang, o mga aki, o kaugmahan, huli Sako asin huli sa Ebanghelyo,<sup>30</sup>magkakaigwa sa buhay na ini nin ginatos pang harong, tugang, magurang, aki, saka kaugmahan kaiba an mga kasakitan. Sa maabot na panahon magkakaigwa sya nin buhay na daing katapusan."

### **Giya sa paghurop-hurop asin paghiras**

*"Anong gigibuhon ko tanganing mamana ko an buhay na daing kasagkuran"*

Sarong mayaman an nagdulok ki Jesus na nakaluhod. Igwa syang kapakumbabaan. Bilang mayaman, nakakasabot sya kan halaga kan mana. Kaya iyo man ini saiyang hapot: kun pano sya makakamana kan pinaka-urog sa gabos, an buhay na daing kasagkuran. Totoong mapalad sya huli kan saiyang yaman. Tibaad pinalad sya huli ta inuutob nya an mga tugon kan Dyos. Dai sya nanggagadan; dai sya nagsasambay; dai sya naghabon; dai sya nandadaya. Dakul an mga Katoliko an siring. Sinda mga paladan huli ta dai sinda nagdadarang karibukan sa banwaan.

### **Nahiling ko daw an sadiri kong mapalad?**

*"Sarong bagay an ulang saimo: Lakaw, ipabakal mo an gabos mong rugaring, tawan sa mga dukha..."*

Tandaan na an mga tugon na nasambit dapit sana sa relasyon sa tawo. Dai asin pagsimbag sa aldaw na Domingo. Kun sinambit ini ni Jesus, tibaad iba an simbag kan hoben na mayaman. Alagad, an nakakasindak sa gabos iyo an pagsabi ni Jesus na ipabakal kaini an gabos asin itao an kabaklan sa mga dukha. Dai man ini isinabi ni Jesus sa saiyang mga parasirang disipulo, na ipabakal ninda an saindang mga baroto asin an saidang mga harong. Nakidagos pa ngani si Jesus sa harong ni Pedro. Mamundo an mayaman huli ta dai nya kayang iribay an yaman para sa paglingkod sa Simbahan.

### **Kasuarin ako nagbaya kan trabaho tanganing idusay an oras ko para sa Simbahan?**

*"Pasil pa sa kamelyo maglusot sa mata nin dagom kisa mayaman maglaog sa kahadian kan Dyos."*

An mga tataramon na ini dapat seryosohon. Dai kita makakalaog sa Saiyang kahadian sagkod na dai kita tataong maglingkod sa Dyos asin maglingkod sa mga kasaraditan. Sinabi ni Jesus na dapat kita magin siring sa mga aki, mayong mga kayamanan na kinabanon, asin madaling magdangog asin magsunod sa Dyos. Sa siring nap ag-uugali, kita nagigin mga tunay na disipulo. Dai kita nagtatao kan mga tada-tada sana, kundi idinudusay nyato an bilog na buhay para sa Dyos.

### **Pirang oras surusemana an itinatao ko para sa Parokya?**

---

**Ika-17 nin Oktubre, 2021**

Ebanghelyo para sa Ika-29ng Panahon

Kan Ordinaryong Taon (Taon- B)

#### **Marcos 10:35-45**

<sup>35</sup>Nagdulok ki Jesus si Santiago asin si Juan, na mga aki ni Zebedeo, dangan nagsabi, "Maestro, buot nyamo na gibuhon mo samo kun ano an hagadon mi Saimo." <sup>36</sup>Hinapot sinda ni Jesus, "Ano an buot nindong gibuhon ko para saindo?" <sup>37</sup>Nagsimbag sinda, "Tuguti kaming magtukaw kataid mo duman sa Saimong mamurawayon na Kahadian, an saro sa tuo asin an saro sa wala." <sup>38</sup>Sinabihan sinda ni Jesus, "Dai nindo aram kun ano an hinahagad nindo, kaya daw nindong inumon an kalis na iniinom ko, o magbuntog sa bonyag na binubuntukan ko?" <sup>39</sup>Nagsimbag sinda, "Kaya mi." Nagtaram si Jesus, "Iinumon man nanggad nindo an kalis na iinumon Ko asin

makakabunyag kamo kan ibubunyag Sako. <sup>40</sup>Alagad bako Ako an mapili kun sisay an matukaw sa tuo o sa wala ko; an Dyos an matao kaiyan sa mga tinagamahan. <sup>41</sup>Kan madangog ini kan sampulong disipulo, naanggot sinda ki Santiago asin ki Juan. <sup>42</sup>Alagad inapod sinda gabos ni Jesus saka sinabihan, "Aram nindo na an mga kasakop kan mga pagano may kapangyarihan sa saindang mga sakop, asin an mga lider iyo an pinagkukuyog. <sup>43</sup>Alagad bakong arog kaini an dapat mangyari saindo. An sisay man saindo buot magin dakula, dapat magin suruguon nindo; <sup>44</sup>an sisay man saindo na buot magin inot, dapat magin uripon kan gabos. <sup>45</sup>Huli ta an Aki nin Tawo dai nagdigdi tanganing paglingkudan kundi tanganing maglingkod asin magdusay kan buhay Nya tanganing matubos an dakul na tawo."

### **Giya sa paghurop-hurop asin paghiras**

*"Maestro, buot nyamo na gibuhon Mo samo kun ano an hagadon mi Saimo."*

Tulong beses nang hinulaan ni Jesus an kagadanan Nya. Sinasabi Nya na an buot magin dakula dapat maglingkod sa gabos, asin an naiinot mahuhuri. Sa pagpa-Jerusalem ninda, may binulong na buta asin nakahiling. Alagad an mga disipulo, dawa muklat an mga mata, garo mayo lamang nahihihiling. Si Jaime asin si Juan padagos ipinapahiling an saindang hababaw na ambisyon na magin bantog sa Kahadian kan Dyos.

### **Ano an personal kong ambisyon? Iyo daw ini an kabutan kan Dyos para sako?**

*"Kaya daw nindong inumon an kalis na iniinom ko, o magbuntog sa bunyag na binubuntugan ko?"*

Madaling manuga. Dawa dai ninda nasasabutan an kunsekvensya kan panuga. Ngapit, si Jesus ipapako sa krus. Asin gabos sinda nagdurulag, lain ki Maria asin Juan. Huna ninda kan kalis asin bunyag mga bendisyon. An kalis tanda nin kagadanan. An bunyag bako sanang paglubog sa tubig kundi paglubog sa kamunduan asin kasakitan. Ini si dai ninda nahihihiling na karibay kan saindang ambisyon.

### **Ano an pinanugaan kong nagbasol ako? Tano?**

*"An buot magin dakula saindo magigi nindong para lingkod..."*

Naanggot an sampulo pakaaram kan ambisyon kan duwa. Kaya, gabos sinda nag-aambisyon. Kinua ining pagkakataon ni Jesus tanganing sinda tukduan. An patakaran kan kinaban iba man sa patakaran kan kahadian kan Dyos. An sugo ni Jesus iyo na an buot magin dakula sa kahadian dapat na magin suruguon kan gabos.

## **Anong paglingkod an ginibo ko na mayo ni saro na nakakaaram?**

---

**Ika-24 nin Oktubre, 2021**

Ebanghelyo para sa Ika-30ng Domingo

Kan Ordinaryong Panahon (Taon- B)

### **Marcos 10: 46-52**

<sup>46</sup>Nag-abot si Jesus sa Jeriko kaiba an mga disipulo Nya asin dakul na tawo. Kan naghahali na sinda duman, naagihan ninda an aki ni Timoteo, si Bartimeo, buta, nakatukaw sa gilid kan dalan. <sup>47</sup>Kan madangog nya na si Jesus na taga-Nazaret nag-aagi duman, nagkurahaw sya, "Jesus, Aki ni David! Kaheraki ako! <sup>48</sup>Sinagwi sya kan dakul na tawo asin pinaalo; alagad urog syang nagkurahaw, "Aki ni David, kaheraki ako!" <sup>49</sup>Nag-untok si Jesus dangan nagsabi, "padigdiha nindo sya." Kaya inapod ninda an buta asin sinabihan, "pakusuga an buot mo! Tindog, inaapod ka Nya." <sup>50</sup>Inapon an saiyang manto, luminukso asin dumulinlok ki Jesus. <sup>51</sup>Hinapot sya ni Jesus, "Ano an buot mong gibuhon ko para saimo?" Nagsimbag an buta, "Maestro, buot kong makahiling." <sup>52</sup>Sinabihan sya ni Jesus, "Lakaw na; an saimong pagtubod iyo an nagpaumay saimo." Nakahiling tulos sya, asin nagsunod ki Jesus.

### **Giya sa paghurop-hurop asin paghiras**

"*an aki ni Timoteo, si Bartimeo, buta, nakatukaw sa gilid kan dalan.*"

An *bar* buot sabihon 'aki' asin an Timoteo buot sabihon 'onra'. An kamugtakan ni Bartimeo harayo sa kahulugan kan ngaran nya. Buta sya asin yaon sa gilid kan tinampo, nakikilimos. Arog kaini kasakit an saiyang kamugtakan. Dai nangaranan ni San Marko an mga nag-aako nin milagro ki Jesus lain ki Jairo asin ki Bartimeo. Buot sabihon, mahalaga an ngaran na ini. Si Jesus an nagpabalik saiyang buhay nin onra susog sa ngaran nya.

## **Anong bagay an ginibo ko na nakapawara o ina kan sakong onra?**

*"Sinagwi sya kan dakul na tawo..."*

*Killjoy* si Bartimeo para sa mga disipulo. Nag-uugma sinda kan parada. Nagngingiririt sinda sa dalan mantang naglalakaw pasiring sa Jerusalem. Nariribukan sinda ki Bartimeo. Pinapaalo ninda sya. Alagad, ini an pagkakataon ni Bartimeo. Dai na liwat ini mabalik. Labu-labo si saiyang kurahaw. Bakong mahalaga saiya an paglimos. Dai sya naghahagad sinsilyo. Hinagad nya na sana makamulat asin makahiling.

## **Ano an laman kan sakong petisyon?**

*"Inapon an saiyang manto, luminukso asin duminulok ki Jesus."*

An manto pansalo kan mga sinsilyo na inaapon sa alabado. Garo man sana sya baroto sa mga parasira. An baroto tanganing magsunod ki Jesus, binayaan nya man an manto tanganing magpabulong ki Jesus. Dapat man nyatong bayaan an satong dating buhay nin pagkasala para sa Dyos. Kan nakahiling na sya, binayaan na gilid, asin nagsunod ki Jesus sa dalan.

## **Anong manto an binayaan ko para ki Jesus?**

---

### **Ika-31 nin Oktubre, 2021**

Ebanghelyo para sa Ika-31ng Domingo  
Kan Ordinaryong Panahon (Taon- B)

### **Marcos 12: 28-34**

<sup>28</sup>Igwa duman nin sarong paratukdo kan Katugunan na naghihinanyog kan urulay. Nahiling nya na marhay an mga simbag ni Jesus sa mga Saduceo, kaya nagdulok man sya ki Jesus dangan naghapot, "Arin an inot sa gabos na mga tugon?" <sup>29</sup>Nagsimbag si Jesus, "An pinakamahalagang tugon iyo ini: "dangoga, Israel! Saro sana an Dyos na satong Kagurangan. <sup>30</sup>Kamumutan mo an Kagurangan mong Dyos sa bilog mong puso, bilog mong kalag, bilog mong isip asin bilog mong kusog." <sup>31</sup>An ikaduwa iyo ini: 'Kamumutan mo an saimong kapwa siring saimo man sana.' Mayo nin ibang tugon na mas mahalaga pa kaysa kan duwang ini." <sup>32</sup>Nagsabi ki Jesus an paratukdo kan Katugunan, "Tama ka, Maestro; tama an sinabi mo na saro sana an Kagurangan na Dyos, asin mayo nang iba. <sup>33</sup>Kaipuhan kamutan kan tawo an Dyos

sa bilog niyang puso, bilog nyang isip asin kusog; kaipuhan kamutan nya an saiyang kapwa arog kan pagkamuot nya sa saiya man sana. An duwang tugon na ini mas mahalaga kisa kan arin man na dulot asin mga tinutong na atang.”<sup>34</sup> Pagkadangog ni Jesus kan marhay niyang simbag, nagsabi Sya, “Bako kang harayo sa Kahadian nin Dyos.” Pagkatapos kaini, mayo nang nangahas pang maghapot ki Jesus.

### **Giya sa paghurop-hurop asin paghiras**

*“Arin an inot sa gabos na mga tugon?”*

Dai nagsusugot an eskriba kundi buot nyang makasabot. Saro syang tunay na estudyanteng buot makasabot kan katukduan ni Jesus, bakong arog kan mga nakairinot na Pariseo asin eskriba. Sya siring sa tunay na disipulo ni Kristo. An hapot nya iyo ini: Ano talaga an pinaka-puso kan ley? Arin sainda an urog sa gabos?

### **Ano an nangingibabaw na kahaputan ko ki Jesus?**

*“Kamumutan mo an Kagurangan mong Dyos sa bilog mong puso, bilog mong kalag, bilog mong isip asin bilog mong kusog.”*

Bakong banga-banga. Habo nin Dyos na Sya may kabanga o karibal. Dakul kitang padangat sa buhay, alagad Sya an dapat mangibabaw. Dakul kitang dapat ipaglaban. Alagad Sya an dapat mangibabaw. Kamutan Sya urog sa mga linalang Nya.

### **Sa panahon nin eleksyon sisay an sakong Kagurangan na dinadangog asin kinukuyog?**

*“...An saimong kapwa siring saimo man sana...”*

Mahalaga an pagkamuot sa sadiri. An pagpahalaga kan salud kan satong hawak asin kalag, kan kapakanan kan satong pagkamuot sa sadiri. Ini man an patugmadan o sukulan kan satong pagkamuot sa iba. Ini an pagirumdom sato, na kamutan an iba gamit an sukol kan pagmuot sa sadiri.

### **Sisay an tawong pinapadangat ko siring sa pagpadangat ko kan sakong sadiri?**

## **Come Holy Spirit**

### **Ingles na Bersyon**

Come Holy Spirit, we need you  
Come Holy Spirit, we pray  
Come in your strength and your power  
Come in your own special way

Come like a spring in the desert  
Come to the weary of soul  
Lord, let your sweet healing power  
Touch me and make me whole

Come Holy Spirit, we need you  
Come Holy Spirit, we pray  
Come in your strength and your power  
Come in your own special way

### **Bikol na Bersyon**

Madya Espiritu Santo, kami pakabanala  
Madya sa Simong kabagsikan, madya kami suruga  
Haprusa an samong mga lugad, madya kami bulunga  
Madya sa mga nagsasakit, madya kami ampuna.

### **Resuene Vibrante**

Resuene vibrante el himno de amor  
Que entona tu pueblo con grata y emocion  
Resuene vibrante el himno de amor  
Que entona tu pueblo con grata emocion  
Patrona del Bicol Gran Madre de Dios  
Se siempre la Reina de Nuestra Region  
Patrona del Bicol Gran Madre de Dios  
Se siempre la Reina de Nuestra Region.

Maski an kasalogan, Sambit an si'mong ngaran  
Maski an kabukiran, Ika an rokyaw.  
Kami si'mong aki, Pano' nin kaogmahan  
Si'mong nangangako, Ika kamo'tan.  
Kami si'mong aki, Pano' nin kaogmahan  
Si'mong nangangako, Ika kamo'tan.

Awiton an awit nin pagkamoot  
Sa saimo samuyang idinodolot  
Awiton an awit nin pagkamoot  
Sa saimo samuyang idonodolot.  
Patrona nin Bikol, Ina ka nin Dios  
Magdanay na Reina nin samuyang region,  
Patrona nin Bikol, Ina ka nin Dios  
Magdanay na Reina nin samuyang region.

Patrona nin Bikol, Inang mamomo'ton  
Pamanang banal, Balaog nin Dios.  
Pakihimatea mga inagrangay, Kan si'mong banwaan  
Na napaalaw.  
Patrona nin Bikol, Inang mamomo'ton  
Pamanang banal, Balaog nin Dios.  
Pakihimatea mga inagrangay, Kan si'mong banwaan  
Na napaalaw.

Resuene vibrante el himno de amor  
Que entona tu pueblo con grata y emocion  
Resuene vibrante el himno de amor  
Que entona tu pueblo con grata emocion  
Patrona del Bicol Gran Madre de Dios

Se siempre la Reina de Nuestra Region